

*śrīḥ*  
*śrīmate nigamāntamahādeśikāya namaḥ*  
*śrīmān veṅkaṭanāthāryaḥ kavītārkikakesarī|*  
*vedāntācāryavāryo me sannidhattāṃ sadā hṛdi||*

*mahādeva kṛtam*  
**|| śrīvarāhakavacam ||**

*This document\* has been prepared by*  
**Sunder Kidambi**  
*with the blessings of*  
**śrī raṅgarāmānuja mahādeśikan**  
**His Holiness śrīmad āṇḍavan of śrīraṅgam**

---

\*This was typeset using L<sup>A</sup>T<sub>E</sub>X and the **skt** font.

śrīh  
śrimate rāmānujāya namaḥ

॥ śrīvarāhakavacam ॥

ādyam raṅgamiti proktaṃ vimānaṃ raṅga saṃjñitam |  
śrīmuṣṇaṃ veṅkaṭādrim ca sālāgrāmaṃ ca naimiśam ॥

toyādrim puṣkaraṃ caiva naranārāyaṇāśramam |  
aṣṭā me mūrtayah santi svayaṃ vyaktā mahītale ॥

śrī sūtaḥ  
śrīrudramukha nirṇīta murāri guṇasatkathā |  
santuṣṭā pārvatī prāha śaṅkaraṃ lokaśaṅkaram ॥ 1 ॥

śrī pārvatī uvāca  
śrīmuṣṇeśasya māhātmyaṃ varāhasya mahātmanah |  
śrutvā tṛptirna me jātā manaḥ kautūhalāyate |  
śrotuṃ taddeva māhātmyaṃ tasmāt varṇaya me punaḥ ॥ 2 ॥

śrī śaṅkara uvāca  
śṛṇu devi pravakṣyāmi śrīmuṣṇeśasya vaibhavam |  
yasya śravaṇa mātrena mahāpāpaiḥ pramucyate |  
sarveṣāmeva tīrthānāṃ tīrtha rājo 'bhidhīyate ॥ 3 ॥

nitya puṣkariṇī nāmnī śrīmuṣṇe yā ca vartate |  
jātā śramāpahā puṇyā varāha śrama vāriṇā ॥ 4 ॥

viṣṇoraṅguṣṭha saṃsparśāt puṇyadā khalu jāhnavī |  
viṣṇoḥ sarvāṅgasambhūtā nityapuṣkariṇī śubhā ॥ 5 ॥

mahānadī sahasreṇa nityadā saṅgatā śubhā |  
sakṛt snātvā vimuktāghaḥ sadyo yāti hareḥ padam ॥ 6 ॥

tasyā āgneya bhāge tu aśvatthacchāyayodake |  
snānaṃ kṛtvā pippalasya kṛtvā cāpi pradakṣiṇam ॥ 7 ॥

dṛṣṭvā śvetavarāhaṃ ca māsamekaṃ nayedyadi |  
kālamṛtyuṃ vinirjitya śriyā paramayā yutaḥ ॥ 8 ॥

ādhipyādhi vinirmukto grahapīḍāvivarjitaḥ |  
bhuktvā bhogānanekāṃśca mokṣamante vrajet dhruvam ॥ 9 ॥

aśvatthamūle'rkavāre nitya puṣkariṇī taṭe |  
varāhakavacam japtvā śatavāraṃ jitendriyaḥ || 10 ||

kṣayāpasmāra kuṣṭhādyaiḥ mahārogaḥ pramucyate |  
varāhakavacam yastu pratyahaṃ pathate yadi || 11 ||

śatru pīḍāvinirmukto bhūpatitvamavāpnuyāt |  
likhitvā dhārayed yastu bāhumūle gale'tha vā || 12 ||

bhūta preta piśācādyāḥ yakṣa gandharva rākṣasāḥ |  
śatravo ghorakarmāṇo ye cānye viṣa jantavaḥ |  
naṣṭa darpā vinaśyanti vidravanti diśo daśa || 13 ||

śrī pārvatī uvāca  
tat brūhi kavacam mahyam yena gupto jagattraye |  
sañcaret devavanmartyaḥ sarvaśatruvibhīṣaṇaḥ |  
yenāpnoti ca sāmrājyam tanme brūhi sadāśiva || 14 ||

śrī śaṅkara uvāca  
śṛṇu kalyāṇi vakṣyāmi vārāhakavacam śubham |  
yena gupto labhenmartyo vijayam sarva saṃpadam || 15 ||

aṅga rakṣā karaṃ puṇyam mahāpātaka nāśanam |  
sarvaroga praśamanam sarvadurgraha nāśanam || 16 ||

viśābhicāra kṛtyādi śatrupīḍā nivāraṇam |  
noktam kasyāpi pūrvam hi gopyāt gopyataram yataḥ || 17 ||

varāheṇa purā proktaṃ mahyam ca parameṣṭhine |  
yuddheṣu jayadam devi śatrupīḍā nivāraṇam || 18 ||

varāhakavacāt gupto nāśubham labhate naraḥ |  
varāhakavacasyāsyā ṛṣirbrahmā prakīrtitaḥ || 19 ||

chando'nuṣṭup tathā devo varāho bhūparigrahaḥ |  
prakṣālyā pādau pāṇī ca samyagācamya vāriṇā || 20 ||

kṛta svāṅga kara nyāsaḥ sapavitra udaṇmukhaḥ |  
om bhūrbhūvaḥ suvariti namo bhūpataye'pi ca || 21 ||

namo bhagavate paścāt varāhāya namastathā |  
evam ṣaḍaṅgaṃ nyāsaṃ ca nyasedaṅguḷiṣu kramāt || 22 ||

namaḥ śvetavarāhāya mahākolāya bhūpate |  
yajñāṅgāya śubhāṅgāya sarvajñāya parātmane || 23 ||

srava tuṅḍāya dhīrāya parabrahma svarūpiṇe |  
vakra daṃṣṭrāya nityāya namo'ntairnāmabhiḥ kramāt || 24 ||

aṅguḷiṣu nyased vidvān karapṛṣṭha taleṣvapi |  
dhyātvā śveta varāhaṃ ca paścāt mantra mudīrayet || 25 ||

om śvetaṃ varāhavapuṣaṃ kṣitimuddharantaṃ  
śaṅghārisarva varadābhaya yukta bāhum |  
dhyāyennijaiśca tanubhiḥ sakalairupetaṃ  
pūrṇaṃ vibhuṃ sakala vāñchita siddhaye'jam || 26 ||

varāhaḥ pūrvataḥ pātu dakṣiṇe daṇḍakāntakaḥ |  
hiraṇyākṣaharaḥ pātu paścīme gadayā yutaḥ || 27 ||

uttare bhūmihṛt pātu adhastād vāyu vāhanaḥ |  
ūrdhvaṃ pātu hṛṣīkeśo digvidikṣu gadādharaḥ || 28 ||

prātaḥ pātu prajānāthaḥ kalpakṛt saṅgame'vatu |  
madhyāhne vajrakeśastu sāyāhne sarvapūjitaḥ || 29 ||

pradoṣe pātu padmākṣo rātrau rājīvalocanaḥ |  
niśīndra garvahā pātu pātūṣaḥ parameśvaraḥ || 30 ||

aṭavyāmagrajaḥ pātu gamane garuḍāsanah |  
sthale pātu mahātejāḥ jale pātvavanī patiḥ || 31 ||

gr̥he pātu gr̥hādhyakṣaḥ padmanābhaḥ puro'vatu |  
jhillikā varadaḥ pātu svagrāme karuṇākaraḥ || 32 ||

raṇāgre daityahā pātu viṣame pātu cakrabhṛt |  
rogeṣu vaidyarājastu kolo vyādhiṣu rakṣatu || 33 ||

tāpatrayāt tapomūrtiḥ karmaśācca viśvakṛt |  
kleśakāleṣu sarveṣu pātu padmāpatirvibhuḥ || 34 ||

hiraṇyagarbhasaṃstutyaḥ pādau pātu nirantaram |  
gulphau guṇākarah pātu jaṅghe pātu janārdanaḥ || 35 ||

jānū ca jayakṛt pātu pātūrū puruṣottamaḥ |  
raktākṣo jaghane pātu kaṭiṃ viśvaṃbharo'vatu || 36 ||

pārśve pātu surādhyakṣaḥ pātu kukṣiṃ parātparaḥ |  
nābhiṃ brahmapitā pātu hṛdayaṃ hṛdayeśvaraḥ || 37 ||

mahādaṃṣṭraḥ stanau pātu kaṅṭhaṃ pātu vimuktidaḥ |  
prabhañjana patirbāhū karau kāmapiṭā'vatu || 38 ||

hastau haṃsapatih pātu pātu sarvāṅgulīrhariḥ |  
sarvāṅgaścibukaṃ pātu pātvoṣṭhau kālanemihā || 39 ||

mukhaṃ tu madhuhā pātu dantān dāmodaro'vatu |  
nāsikānavyayaḥ pātu netre sūryendulocanaḥ || 40 ||

phālaṃ karmaphalādhyakṣaḥ pātu karṇau mahārathaḥ |  
śeṣaśāyī śiraḥ pātu keśān pātu nirāmayah || 41 ||

sarvāṅgaṃ pātu sarveśaḥ sadā pātu satīśvaraḥ |  
itīdaṃ kavacaṃ puṇyaṃ varāhasya mahātmanaḥ || 42 ||

yaḥ paṭhet śṛṇuyādvāpi tasya mṛtyurvinaśyati |  
taṃ namasyanti bhūtāni bhītāḥ sāñjalipāṇayah || 43 ||

rājadasyubhayaṃ nāsti rājya bhraṃśo na jāyate |  
yannāma smaraṇāt bhītāḥ bhūta vetāla rākṣasāḥ || 44 ||

mahārogāśca naśyanti satyaṃ satyaṃ vadāmyaham |  
kaṅṭhe tu kavacaṃ baddhvā vandhyā putravatī bhavet || 45 ||

śatrusainya kṣaya prāptih duḥ khapraśamanaṃ tathā |  
utpāta durnimittādi sūcitāriṣṭa nāśanam || 46 ||

brahmavidyāprabodhaṃ ca labhate nātra saṃśayaḥ |  
dhṛtvedaṃ kavacaṃ puṇyaṃ māndhātā paravīrahā || 47 ||

jitvā tu śāmbarīṃ māyāṃ daityendrānavadhīt kṣaṇāt |  
kavacenāvṛto bhūtvā devendro'pi surārihā || 48 ||

*bhūmyopadiṣṭakavaca dhāraṇān narako'pi ca |  
sarvāvadhya jayī bhūtvā mahatīm kīrtimāptavān || 49 ||*

*aśvatthamūle'rkavāre nitya puṣkariṇītate |  
varāhakavacaṃ japtvā śatavāraṃ paṭhedyadi || 50 ||*

*apūrvarājya saṃprāptim naṣṭasya punarāgamam |  
labhate nātra sandehaḥ satyametanmayoditam || 51 ||*

*japtvā varāha mantraṃ tu lakṣamekaṃ nirantaram |  
daśāṃśaṃ tarpaṇaṃ homaṃ pāyasena ghr̥tena ca || 52 ||*

*kurvan trikāla sandhyāsu kavacenāvṛto yadi |  
bhūmaṇḍalādhipatyam ca labhate nātra saṃśayaḥ || 53 ||*

*idamuktaṃ mayā devi gopānīyaṃ durātmanām |  
varāha kavacaṃ puṇyaṃ saṃsārārṇava tārakam || 54 ||*

*mahāpātaka koṭighnaṃ bhuktimukti phalapradam |  
vācyam putrāya śiṣyāya sadvṛtāya sudhimate || 55 ||*

*śrī sūtaḥ  
iti patyurvacaḥ śrutvā devī santuṣṭa mānasā |  
vināyaka guhau putrau prapade dvau surārcitau || 56 ||*

*kavacasya prabhāvena lokamātā ca pārvatī |  
ya idaṃ śruṇuyānnityam yo vā paṭhati nityaśaḥ |  
sa muktaḥ sarva pāpebhyo viṣṇuloke mahīyate || 57 ||*

*|| iti śrīvarāhakavacam saṃpurṇam ||*